

Trolkameraið enn betri

FRAMLEIÐSLA Trolkameraið gevur fiskimonnum eitt gott grundarlag til at gera ymiskar skjótar staðfestingar og soleiðis eisini betringar í reiðskapinum. Hetta kann hava stóran týdning fyri veiði og rakstur. Fyritøkan er nú farin undir framleiðslu av eini nýggjari útgávu av trolkamera, ið er komið á marknaðin

Vilmund Jacobsen

JT Electric á Kambsdali er ein áhugaverd fyrirtøka, sum arbeiðir við ymiskari tøkni, bæði innan aling, har fyrirtøkan serliga er kend fyri síni aliljós, sjálvvirkandi fíðurskipanir og trygdarskipanir.

Seinastu árin hevur JT Electric við sínum trolkamera eisini gjørt seg galdandi innan tøkni, sum hevur við trol og trolreiðskap at gera.

Fyri fáum árum síðan kom fyrirtøkan við einum trolkamera, sum ger tað møguligt hjá fiskimonnum við livandi myndum at síggja, hvussu trolreiðskapur virkar í sjónum.

Stórus áhugi hevur verið fyri hesum tóli og hesi tøkni, sum verður marknaðarførd undir enska navninum "trawlcamera".

JT Electric hevur selt hesa útgerð víða um, og eitt nú eru nøkur kamera seld heilt uppi í Norðuramerika. Onnur eru seld í Írlandi, Noregi og Danmark, umframt at nøkur føroysk skip eisini hava fingið sær hesi kamera.

Enn betri

Men tíðin stendur ikki í stað, og tað ger tøkni heldur ikki.

Alla tíðina verður arbeitt við at gera tøkni enn betri, og soleiðis er eisini við trolkameranum hjá JT Electric.

Trolkameraið er gjørt enn betri, soleiðis at hetta er vordíð eitt hdkamera við enn betri myndagóðsku, sum eisini hevur uppaftur fleiri møguleikar, enn hitt gamla hevur.

Framleiðslan av nýggja kameranum er í gongd, og fyrstu bíleggingarnar eru komnar í hús hjá JT Electric. Nýggja kameraið er ein víðari menning av tí, sum felagið longu hevur á marknaðinum.

Við nýggja kameranum fært tú eina betri og størri mynd við hd, og tú fært digtalar myndir. Tøknin við hd og analog er hvør sín, men nýggja kameraið hevur eisini analog-myndir. Við nýggja kameranum kanst tú velja myndagóðskuna, og nýggja útgávan hevur eisini eina betri sjálvstøðuga ljósskipan sum ger, at myndirnar eru betri, sjálvt á djúpari sjógv.

Tað eru fleiri og fleiri, sum síggja

møguleikar og fyrimunir í at hava eitt trolkamera, har tú kanst síggja, hvussu trolreiðskapurin arbeiðir í sjónum.

Trolkameraið kann setast har sum helst í trolíð, og soleiðis ber til at síggja, hvussu reiðskapurin arbeiðir, tá trol og kamera koma aftur at borðið. Enn kunnu myndirnar ikki takast beinleiðis upp á brúnna, meðan tóvað verður. Tá trolíð kemur at borðið, verður kameraið loyst úr trolinum, og síðan verður ein kaðal settur til, sum førir livandi myndirnar uppí eina teldu. Battariini í kameranum verða lódd um sama kaðal.

Ein apple-telda er við í pakknum, og her er forrit, har tú kanst velja myndir av onkrum parti av einum tóvi – ella tú kanst síggja alla gongdina, sum hon er.

Allir trolarar kunnu brúka trolkameraið hjá JT Electric.

Hetta er eitt hent amboð at hava umborð á skipinum. Roynist veiðan ikki, sum hugsandi kundi verið, ber til at síggja, hvussu reiðskapurin arbeiðir í sjónum, og tá ber eisini betri til at staðfesta, hvør trupulleikin er.

Trolkameraið kann geva fiskimonnum eina størri og neyvri vitan um reiðskapin, og til ber eisini at fara til veitaran av reiðskapinum við livandi myndunum, so møguligir trupulleikar kunnu loysast.

Kameraið gevur tær eisini eitt grundarlag til at gera ymiskar betringar í reiðskapinum, sum so aftur kann hava stóran týdning fyri veiði og rakstur. Á henda hátt ber til at gera skjótar staðfestingar og soleiðis eisini betringar.


Ymiskt er, hvussu skipini brúka trolkameraið. Summi hava tað í trolinum alla tíðina, og tað ber saktans til, tí tólið er vatntætt. Aðrir hava kameraið í trolinum, tá teir vilja royna at staðfesta okkurt, ið illgruni er um ikki virkar, sum tað skal.

Men eitt er, at trolkameraið kann siga fiskimonnum, hvussu trolíð gongur, og hvussu reiðskapurin arbeiðir. Í aðrar mátar gevur kameraið tær eisini møguleikan at síggja, hvussu fiskurin uppførir seg.

vilmund@sosialurin.fo



JT Electric á Kambsdali er ein spennandi fyrirtøka, sum eitt nú arbeiðir við nýggjari tøkni



Besti føroyski ketilin á marknaðinum!

Sera orkusparandi og friðarligur

CE góðkendur

Ring tel. 470400

www.hgv.fo

HGV Sp/f Gerðisvegur 620 Runavík · hgv@hgv.fo



Sosialurin 341800